

دنیاۓ علم کا مینار

شیخ الحدیث والتفسیر مولانا محمد موسیٰ الروحانی البازلی طیب اللہ آثارہ

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

۱۹۔ اکتوبر بروز سوموار سسکتی و آہیں بھرتی منگوم و آداس شام کو محدث اعظم نجم

المفرین، زبدة المحققین العلامة شیخ الشیوخ مولانا محمد موسیٰ الروحانی البازلی طیب اللہ آثارہ
واعلی اللہ درجاتہ، بھی اپنے رب سے جا ملے اور اس شان سے جا ملے کہ اللہ ہی کے گھر میں..... اللہ
ہی کے ذکر میں مشغول تھے کہ موت آئی کہ دوست کا پیغام آگیا..... دل نے مزید دھڑکنے سے
انکار کر دیا..... آخری بار جو دھڑکا تو اللہ ہی کے نام پر دھڑکا..... یہ دل عجب دھج سے زندہ رہا اور اب
جب یہ خاموش ہو اتو اسکی گونج ایک دنیا میں پھیلی ہوئی ہے۔ ایک دنیا میں سنی جاسکتی ہے..... اس
کے چرچے ایک دنیا کے سینوں میں ہیں..... اس کیلئے ایک دنیا تڑپ رہی ہے، ایک دنیا دور ہی
ہے..... اور ایک دنیا کی زبانوں پر دعائیں ہیں..... زبانیں تعریف و توصیف میں رطب اللسان ہیں،
ہاتھ مغفرت کیلئے اٹھ گئے ہیں: فموتک موت عالمنا بأرض مع سموات

فیبکی کل من فیہا ویبکینا ویؤلننا

"یعنی آپکی موت زمین و وسیع سماوات سمیت سارے عالم کی موت ہے۔ پس عالم کے کل سکان
خود بھی رو رہے ہیں اور ہمیں بھی رلاتے ہوئے غمگین کرتے ہیں"۔ یوں تو موت سنت بنی آدم
ہے اور اس سے کسی کو مضر نہیں، یہاں جو بھی آیا، جانے ہی کیلئے آیا، لیکن بعض حضرات کی زندگی کی
طرح ان کی موت بھی لائق رشک ہوتی ہے۔ رب کائنات نے ایسا حسین اور مبارک خاتمہ انہیں
نصیب فرمایا جو ہر مسلمان کیلئے قابل رشک ہے۔ دین متین کا یہ خادم و مجاہد جو قال اللہ و قال
الرسول ﷺ کے ماحول میں پروان چڑھا تھا۔ قال اللہ و قال الرسول ﷺ ہی کی بات کرتا کرتا دنیا

سے رخصت ہو گیا۔ انا اللہ وانا الیہ راجعون۔

یوں تو ہر ایک نے ایک نہ ایک دن یہ راہ ضرور دیکھنی ہے مگر کچھ شخصیات ایسی بھی ہوتی ہیں جنکی موت صرف فرد واحد کی موت ہی نہیں بلکہ پوری ملت کی موت ہوتی ہے۔ نبی کریم ﷺ کا ارشاد مبارک ہے۔ "موت العالم موت العالم" خصوصاً اگر رخصت ہونے والے کا وجود دنیا کیلئے باعث رحمت ہوانکی ذات سے عالم اسلام کی خدمات وابستہ ہوں تو ان کا صدمہ ایک عالم کی بے کسی، بے بسی و محرومی اور یتیمی کا موجب بن جاتا ہے۔

فردغ شمع توباقی رہے گا صبح محشر تک مگر محفل تو پر دانوں سے خالی ہوتی جاتی ہے
 محدث اعظم، شیخ المشائخ مولانا محمد موسیٰ روحانی بازمی نور اللہ مرقدہ، اعلیٰ اللہ درجا تہ پیشمار خوبیوں کے مالک تھے اور شاید ہی کوئی خوبی ایسی ہوگی جو حضرت شیخ کو اللہ تعالیٰ نے عطیہ فرمائی ہو۔ وہ اپنے عہد میں دنیا بھر کے ذہین لوگوں میں سے ایک تھے۔ لاریب! انکی شخصیت سدایادگار رہیگی، اس وقت انکی موت سے چمنستان اسلام اجڑ گیا ہے۔ علماء یتیم ہو گئے ہیں اور خصوصاً ہمارا گھر انہ بہت زیادہ ٹڈھال ہو گیا۔ ان کے سامنے ہمیشہ ہی میں اپنی مشکلات پیش کرتا تھا۔ مختلف مسائل کے بارے میں ان سے سوالات کرتا تھا، متعدد مشکلات کا حل طلب کرتا تھا اور وہ ہمیشہ ہی شفقت و محبت سے میرے سوالات کا جواب دیتے اور مشکلات کو حل کر دیتے تھے۔ انکی باتیں بے شمار ہیں ان کے سنانے والے بھی بے شمار ہیں۔ انکی زندگی کے مختلف گوشے مختلف لوگوں کے سامنے ہیں اور زندگی ایک کھلی ہوئی کتاب بطرح موجود ہے :

کچھ قمریوں کو یاد ہیں کچھ بلبلوں کو حفظ

عالم میں ٹکڑے ٹکڑے میری داستان کے ہیں

شیخ الحدیث مولانا عبدالحق حقانی رحمہ اللہ اکوڑہ خٹک کے مرثیہ میں حضرت شیخ اپنے شہرہ آفاق منظوم مرثیہ "فتح الصمد" میں (جس میں چھ سو سے زائد اسمائے اسد مذکور ہیں) شاید یہ اشعار اپنے لئے کہہ گئے :

لموتک قد بکت ارض وعرش ثم کرسی

آپکی موت پر ماتم کناں ہیں زمین، عرش، کرسی
 و افلاک و انجُمہا و کعبتنا و زمزمنا
 آسمان، ستارے، کعبۃ اللہ اور زمزم شریف
 و پاکستان مع ہند مساجدنا، مدارسنا
 نیز غمگین ہے سارا پاکستان ہند، ہماری مسجدیں، مدارس
 و ارض اللہ، مکئنا، مدینتنا، یلمئمنا
 اور اللہ کی پاک زمین یعنی مکہ مکرمہ، مدینہ طیبہ اور یلملم
 و بیکی الطیر و الحیاتان ثم السہل مع جبل
 نیز روتے ہیں پرندے، مچھلیاں، ہموار میدان اور پہاڑ
 و بیکی الجن ثم الانس اذ قد فاض کئخمننا

نیز کل جن و انس آہ و بکا کر رہے ہیں کیونکہ علم کے بڑے سلطان انتقال کر گئے۔

کسی شخص کی عزت و عظمت کا اندازہ اس کے نام و نسب سے نہیں، بلکہ سیرت و کردار اور علم و فضل سے ہوتا ہے۔ تاہم نام و نسب سے بھی مساوات کسی کی خاندانی روایات، علمی برتری اور روحانی وجاہت سامنے آجاتی ہیں۔ میں اسے اللہ رب کائنات کا فضل و کرم سمجھتا ہوں کہ میرے والد ماجد محدث اعظم مولانا محمد موسیٰ البازمیؒ کو قدرت نے یہ دونوں شرف عطا فرمائے۔ ہمارا خاندان کئی پشتوں سے علم و فضل اور روحانیت کے حوالے سے پہچانا جاتا ہے، یہاں روحانی علوم کو سینہ بہ سینہ سکھایا اور چلایا جاتا ہے جس سے انسان کا باطن روشن ہو جاتا ہے۔ میرے دادا جان مولوی شیر محمدؒ ایک عالم و عارف انسان تھے۔ وفات کے بعد والد صاحبؒ قبر پر زیارت کیلئے حاضر ہوتے تو قبر میں سے قرآن حکیم کی تلاوت کی آواز سنائی دیتی، خصوصاً "سورہ ملک" کی تلاوت کی آواز آتی۔ حدیث شریف میں سورہ ملک کے بارے میں آیا ہے کہ یہ سورہ اپنے پڑھنے والے کیلئے شفاعت کا باعث بنتی ہے۔ یہ انکی عجیب و غریب کرامت تھی جس کو والد ماجدؒ نے اپنی کتاب "اثمار التکمیل"

(یہ حضرت شیخؒ کی تصنیف کردہ بیضاوی شریف کی شرح "ازہار التسمیل" کا دو جلدوں میں مقدمہ

ہے، اصل کتاب تقریباً پچاس جلدوں پر مشتمل ہے) میں بھی تفصیلاً ذکر فرمایا ہے۔ اس طرح ہمارے جد امجد احمد روحانی بھی بہت بڑے عالم اور صاحب فضل و کمال انسان تھے۔ افغانستان میں غزنی کے پہاڑوں کے مضافات میں ان کا مزار اب بھی مرجع عوام و خواص ہے۔ اس طرح ہمارا خاندان برسوں سے علم کا گوارہ چلا آ رہا ہے۔ مجموعی طور پر میں نے اپنے والد کو اپنی شعوری زندگی میں پانچ حیثیتوں سے دیکھا ہے: باپ، مرئی، استاد، عالم، مصنف۔

بڑے ہو کر جب مجھے اچھے برے کی تمیز ہوئی تو میرے چھوٹے سے ذہن میں انکی جو قد آور شخصیت تھی وہ چھوٹی نہیں ہوئی بلکہ پہلے سے زیادہ بڑی اور پرکشش نظر آنے لگی۔ اگر بات گھر کے معاملے سے کی جائے تو مجھے اپنے عہد شباب سے لڑکپن کے دور تک جانا ہو گا۔ جہاں میں تھا اور انکی گود تھی، ان کے شانے تھے اور میرا وجود، میرا اکیلنا اور ان کا کھلانا تھا، میری طفلانہ شوخیوں تھیں اور ان کا محبت آمیز تبسم تھا، میرا انکار تھا اور ان کا پیار، میرا اچھلنا اور ان کا بہلانا تھا، میری ضد اور ان کی دانائی تھی، میرا ہاتھ اور ان کی انگلی تھی، وہ مجھے ساتھ لیکر چلتے تھے اور میں ان کے ساتھ چل کر نہ صرف خوش ہوتا تھا بلکہ ہمیشہ کوئی نئی بات سمجھتا اور سیکھتا تھا، لیکن گیا وقت واپس نہیں آسکتا۔ بچے لمحے پلٹ نہیں سکتے۔ گزرے دور کا آنا ممکن نہیں، گزشتہ ساعتیں حال میں نہیں آسکتیں، ماضی کو حال و مستقبل نہیں بنایا جاسکتا کیونکہ یہ طویل داستان ہے جسے زبان و قلم سے بیان نہیں کیا جاسکتا، صرف محسوس کیا جاسکتا ہے۔ حیثیت باپ وہ قابل فخر تھے۔ وہ صرف "حقوق والدین" کے معلم ہی نہ تھے بلکہ حقوق اولاد بھی ان کے پیش نظر رہتے تھے۔ باپ کی حیثیت میں اولاد کیلئے جو شفقت و محبت ہر باپ کو قدرت نے دی ہے وہ ان کو بھی دی تھی، لیکن میرے احساسات یہ ہیں کہ یہ نعمت قدرت نے ان کو زیادہ فراوانی سے عطا فرمائی تھی۔ اولاد کیلئے رزق حلال فراہم کرنا، انکی جائز ضروریات کو جائز طریقے سے پورا کرنا، انکی صحیح رہنمائی کرنا، حتیٰ کہ ان کو شفقت کی نظر سے دیکھنا بھی عبادت ہے۔ جب وہ گھر میں کوئی بات کرتے یا کسی سوال کا جواب دیتے تو انکی باتوں میں علم و حکمت کی تعلیم ہوتی اور ہم محسوس کرتے کہ ہمارے والد کی علمی اور تدریسی زندگی کی طرح انکی خانگی زندگی بھی بہت خوبصورت ہے۔ وقت کی اہمیت میں نے ان سے سیکھی۔ ان

کو کام، کام اور کام میں منہمک دیکھ کر مجھے اندازہ ہوتا کہ وقت بہت قیمتی شے ہے، اسے ضائع نہیں کرنا چاہیے۔ جوں جوں میں عمر کی منزلیں طے کرتا گیا والد صاحب کی بے تکلفی کم ہوتی چلی گئی، یہاں تک کہ جب میں سوچنے سمجھنے کے قابل ہوا تو میرے اور ان کے مابین ایک پروقار سا حجاب اور ایک غیر محسوس سا تکلف پیدا ہو چکا تھا۔ انہوں نے مجھے تمیز سکھانے کیلئے سختی کے بجائے حکمت استعمال کی۔ ان کا رویہ ہر ایک کے ساتھ ہمیشہ حکیمانہ رہا۔ مجھے کسی کے بتائے بغیر خود خود ہی معلوم ہو گیا کہ والد کے ساتھ بچے ہنسی مذاق کرتے ہیں نہ بے تکلف ہوتے ہیں۔ ان کے سامنے زیادہ بولتے ہیں نہ شوخیاں کرتے ہیں، وہ ایک محترم ہستی ہوتی ہے۔ ان کا ہمیشہ اور ہر حال میں احترام کیا جاتا ہے۔ یہ سب کچھ ان کی حکیمانہ تربیت کا اثر تھا۔ حیثیت مرئی انہوں نے اپنی اولاد کی پرورش میں کوئی کسر نہیں اٹھا رکھی تھی، بچوں کی تعلیم و تربیت، بود و باش، رہائش، خوارک اور جائز ضروریات کا انہوں نے ہمیشہ خیال رکھا اور ساتھ ہی یہ احساس بھی دلایا کہ جائز ضروریات وہی ہوتی ہے جو جائز طریقے سے حاصل کیا جائے جس کی ضرورت کیلئے انسان کو ناجائز طریقے اختیار کرنے پڑیں، وہ جائز نہیں ہوتی۔ ان کے طفیل ہمیں جو کچھ میسر تھا، کافی تھا۔ میں نے یا میرے بہن بھائیوں میں سے کسی نے آج تک یہ کبھی محسوس نہیں کیا کہ ہم حصول تعلیم کے سلسلے میں اور ضروریات زندگی کے حصول کے سلسلے میں کسی سے پیچھے ہیں یا کوئی ہم سے بہتر پوزیشن کا مالک ہے۔ اس کا مطلب یہ نہیں کہ انہوں نے ہمارے لئے وسیع اراضی، بینک، بیلنس یا کوئی دوسری بڑی جائیداد ہٹائی بلکہ انہوں نے ہماری تربیت اس انداز میں کی کہ ہم نے تھوڑے کو ہمیشہ بہت سمجھا اور جو کچھ میسر آیا اسی پر قناعت کی۔ حیثیت استادوہ سخت گیر واقع ہوئے تھے۔ تعلیمی کوتاہی ان کے نزدیک ناقابل معافی جرم کی حیثیت رکھتی تھی، لیکن اس کے ساتھ وہ نرم خو بھی تھے۔ اگر سبق یاد کرنے پر ان پر جلال غالب آجاتا تھا، تو سبق یاد کرنے پر ان کا جمال بھی دیدنی ہوتا تھا۔ میں نے ان کے چہرے پر ہمیشہ نرمی کے آثار دیکھے ہیں لیکن جب وہ میرا امتحان لیتے تو ان کے چہرے پر سے نرمی کے آثار یک لحظہ غائب ہو جاتے تھے۔ اگر سوال کا صحیح جواب نہ دیتا تو سخت گرفت اور باز پرس کرتے تھے۔ نظر کی نماز کے بعد طلباء جس محبت و عقیدت سے درس ترمذی کیلئے حضرت شیخ کا گھر کے باہر انتظار کرتے وہ

منظر بھی دیکھنے سے تعلق رکھتا تھا، جو نبی حضرت شیخ[ؒ] درس کیلئے گھر سے باہر تشریف لاتے طلباء کرام عقیدت و محبت کے جذبہ سے سرشار انکی جانب دوڑ پڑتے۔ ہر ایک کی خواہش ہوتی کہ وہ حضرت شیخ[ؒ] سے کتابیں لے اور پھر دینی طلباء کے جھرمٹ میں حضرت شیخ[ؒ] جس وقار کے ساتھ تشریف لے جاتے تو یوں معلوم ہوتا جیسے عصر دوراں کے امام الترمذی جارہے ہیں۔ سال کے آخر میں ترمذی شریف کے اختتام پر خاص دعا کرواتے دوران دعا انکی وجد انگیز آواز آتی تھی۔ سخت دلوں کو بھی تڑپا دیتی اور انسان گریہ وزاری پر مجبور ہو جاتا۔ ایسی مقبول دعا اس سے پہلے کسی کان نے نہیں سنی ہوگی اور اس وقت طاری ہونے والا وقت انگیز منظر کسی آنکھ نے نہیں دیکھا ہوگا۔ درس دینے کا انداز حکیمانہ ہوتا تھا۔ درس دیتے تو یوں محسوس ہوتا جیسے علم و آگہی کے چراغ جل رہے ہیں۔ وہ پڑھانے سے زیادہ سمجھانے کے قائل تھے، انکی سمجھائی ہوئی بات ناقابل فراموش ہوتی تھی، مشکل ترین بحث کو چند آسان جملوں میں اس طرح سمجھا دیتے کہ وہی مشکل بحث سب سے زیادہ آسان نظر آتی اور اسے انتہائی آسان الفاظ میں بیان کرنے کی قدرت حاصل ہو جاتی۔

حضرت شیخ[ؒ] بہت زیادہ وسیع النظر اور وسیع الظرف تھے، ان کے سامنے ہر وقت فقہاء کرام کی آراء رہتی تھیں۔ مسائل کے سلسلے میں سب سے پہلے مخالف کے نقطہ نگاہ کو تحمل اور سنجیدگی کیساتھ سنتے اور اس کے بعد پہلے اس کے دلائل کو رد فرماتے اور بعد میں اپنے دلائل (جو کہ فقہاء کی آراء پر مشتمل ہوتے تھے) دیتے۔ حیثیت استاد انکی ایک خوبی ایسی بھی دیکھنے میں آئی جو صرف انکی ذات سے مخصوص تھی، کسی اور شیخ میں وہ خوبی نہیں تھی، یہ خوبی انہیں قدرت نے وہی طور پر عطا فرمائی تھی۔ کسی سوال کا جواب تو دیکھ کر یاد کیجئے بغیر تمام علماء دیتے ہیں۔ حضرت شیخ[ؒ] کو قدرت نے تدریس میں استخراج جواب جدید کا بھی ہوا ملکہ عطا فرمایا تھا۔ ہر مسئلے پر حضرت شیخ[ؒ] کی اپنی ایک رائے تھی وہ نفس کتاب اور حواشی میں درج جوہلات سے ہٹ کر جوہلات جدید اور دلائل بھی دیتے تھے اور وہی جوہلات اور دلائل سب سے زیادہ تسلی بخش ہوتے اور عجیب بات یہ تھی کہ یہ جوہلات جدید اور دلائل جدید درس دیتے دیتے ذہن میں آتے لیکن مجرد انکساری کا یہ عالم تھا کہ جوہلات اور دلائل جدید دے کر طلباء سے فرماتے کہ یہ جوہلات اور دلائل اللہ تعالیٰ نے ابھی میرے

ذہن میں ڈالے ہیں، کسی کتاب میں آپ کو نہیں ملیں گے۔ یعنی ہر بات کو اللہ تعالیٰ بظرف منسوب کرتے کہ بندہ کچھ نہیں وہی ذات سب کچھ ہے۔ یہ عاجزی و انکساری انکی سینکڑوں تصنیف شدہ کتابوں میں بھی نظر آتی ہے۔ مصغین کی عام طور پر اپنے نام کیساتھ مختلف القاب بھی لگاتے ہیں مگر حضرت شیخؒ نے اپنی ہر تصنیف شدہ کتاب پر عاجزی و انکساری کی راہ اپناتے ہوئے اپنے نام کیساتھ ہمیشہ عبد فقیر یا عبد ضعیف (کمزور بندہ) لکھا جو انکی عظمت و متانت اور انکساری کی واضح مثال ہے۔

عجز و انکساری کا ساتھ حالت نزع میں بھی نہ چھوڑا اور ایسی حالت میں بھی زبان ادب کا دامن پکڑے انکساری و عاجزی کی حدود میں رہتے ہوئے اس ذات وحدہ لا شریک لہ کو اس انداز سے پکارتی رہی:

"الہی انا عبدک الضعیف": یا اللہ! میں تیرا کمزور بندہ ہوں۔

حیثیت عالم ان کا مقام بہت بلند تھا لیکن اگر اس سے مراد مجرد علم ہے تو اس بارے میں قطعیت کیساتھ کچھ کہنا ممکن نہیں کہ وہ کس پائے کے عالم تھے۔ اس کا فیصلہ کرنا خود علماء کیلئے مشکل ہے جنہوں نے ان کے فقہی استدلال سنے۔ انہوں نے انہیں فقیہ ملت مانا، جنہوں نے حدیث کی خوشبو سے جہاں کو مہکاتے دیکھا، انہیں محدث اعظم نظر آئے، جنہوں نے تفسیر کے موتی لٹاتے دیکھا انہوں نے مفسر کبیر قرار دیا، جنہوں نے منطق و فلسفہ کا خزانہ بانٹتے دیکھا انہوں نے معقولات کا امام گردانا۔ جنہیں علم فلکیات کے درس میں بیٹھنے کا اتفاق ہوا انہوں نے ماہر فلکیات اور عظیم ریاضی دان سمجھا۔ اس امر میں کوئی شک نہیں کہ حضرت شیخؒ بحر العلوم میں غوطہ زن ہونے اور گہرائیوں میں سے موتی سمیٹنے کے ماہر تھے، اس بات میں کوئی مبالغہ نہیں کہ وہ میدان علم کے شہسوار تھے، وہ کتنے بڑے عالم تھے؟ یہ طویل بحث ہے تاہم اس بحث کو یوں سمیٹا جاسکتا ہے کہ پھل سے پھر اور خت جھکا ہوتا ہے۔ اہل علم کی پہچان یہ ہے کہ الفا پر خشیت الہی کا غلبہ ہوتا ہے۔ ان کا علم انہیں معزور بنانے کے بجائے منکسر بنا دیتا ہے۔ وہ خدا سے ڈرنے والے ہوتے ہیں۔ ہم نے انہیں گھریلو زندگی میں دوسروں سے بڑھ کر دیکھا ہے، انکی راتیں یاد خدا سے مہکتی اور دل خوف خدا سے لرزتا رہتا تھا۔ بڑائی ان کے قریب سے بھی نہیں گزرتی تھی، انکسار ان کا رفیق تھا۔ وہ سارا دن اپنی تصانیف اور درس و تدریس میں مصروف رہتے اور رات گئے تک تصنیفات اور مطالعہ میں

غرق رہتے۔ اس کے باوجود ایسا کبھی نہیں ہوا کہ تہجد کا وقت انہوں نے بستر پر لیٹ کر گزار دیا ہو۔ ہم نے انہیں راتوں کو خدا کے دربار جلال و جمال میں سر بسجود پایا۔ اللہ تعالیٰ نے ان کو علمیت میں بڑا مقام عطا فرمایا تھا۔ علماء کرام مسائل کے سلسلے میں انکی طرف رجوع کر کے پھر اللہ تعالیٰ کے ہاں ان کا بہت بڑا مقام تھا اور یہ ان کے عند اللہ مقبول ہونے کی علامت ہے کہ اللہ تعالیٰ نے انکی گفتگو اور آخری مجلس اس جگہ (مسجد) کو مقرر فرمایا جو اللہ تعالیٰ کے نزدیک دنیا میں سب سے پسندیدہ مقام ہے اور پھر انکی قبر مبارک سے خوشبو کا جاری ہونا (جو الحمد للہ اب تک جاری ہے) انکی وایت کی کامل نشانی ہے۔ جسکو فقیر البازمی آگے پھل کر تفصیلاً ذکر کرے گا۔ (انشاء اللہ)

وہ ایک عالم باعمل، عارف باللہ، باضمیر اور باکمال انسان تھے۔ نبی کریم ﷺ کا ارشاد مبارک ہے کہ "مومن وہ ہے جس کو دیکھ کر خدا یاد آجائے"۔ آپکی نگاہ کی تاثیر سے دلوں کی کائنات بدل جایا کرتی تھی، آپکی صحبت میں چند لمحے گزارنے سے اسلام کے عمد زریں کے بزرگوں کی صحبتوں کا گمان ہو جاتا تھا۔ حضرت شیخؒ میں قرون اولیٰ والی سادگی تھی، ان کو دیکھ کر قرون اولیٰ کے مسلمانوں کی یاد تازہ ہو جاتی تھی۔ آنکھوں میں تدبر کی گہرائیاں، آواز میں سنجیدگی اور متانت کا آہنگ نیچے دری پر آلتی پالتی مارے گاؤں کیے کا سہارا لے حضرت شیخؒ کو معتقدین کے سامنے میں نے اکثر قرآن و حدیث کے اسرار و رموز کھولتے دیکھا۔ آپ منقولات و معقولات کے جامع تھے۔ علم تفسیر، علم اصول تفسیر، علم حدیث، علم اصول حدیث، علم فقہ، علم اصول فقہ، علم کلام، علم منطق، علم فلسفہ، علم نحو و صرف، علم ادب عربی، علم تاریخ، علم ہیئت قدیمہ یونانیہ، علم ہیئت جدیدہ کو برسیکیہ وغیرہ تمام علوم و فنون پر مہارت تامہ رکھتے تھے۔ ان علوم راجحہ و معروفہ کے علاوہ کئی ایسے علوم و فنون کے بھی ماہر تھے جن سے عام اہل علم ناواقف تھے۔ علوم و فنون میں یہ جامعیت کاملہ اس عصر میں بہت کم علماء کو حاصل ہے۔ حضرت شیخؒ نے اکثر فنون اسلامیہ قدیمہ و فنون علوم جدیدہ میں تصانیف کی ہیں۔ تصنیف و تالیف میں انہیں خاص ملکہ حاصل تھا۔ آپ کے علمی کارنامے زمانہ حال میں نہ صرف قابل داد ہیں بلکہ قابل رشک بھی ہیں۔

(جاری ہے)

